

ትግራይ ፈስቲቫል--ንዝተውሃበና ዕድል የቆንይየልና

ዝኸበርኩም(ክን) ደቂዓደይ

ዝገበርናልኩም መፀዋዕታ ኣኸበርኩም ኣብዝሓለፈ ሰሙን ኣብ ከተማ ሸካጎ ዝተኻየደ ናይ ሓሙሽተ መዓልቲ ትግራይ ፈስቲቫል ካብ ፍሑቕን ቀረባን መዲኹም ብምስታፍኩም ብሸመይን ብታ ናይቲ ብዓል ኣሰናዳኢት ኮሚቴን ካብ ልቢ ዝነቐለ ምስጋናይ የቆርብ። ሓቂ ንምዝራብ “ሓርበኛታት” ንሕና ዘይኮንናስ ንስኻትኩም ኢኹም። ከምኡውን ንቲ ፈስቲቫል ኣብ ምፍላጥ ኣቢይ ሓገዝ ዝገበሩልና ዓይጋፎረም፣ዩትናን፣ትግራይኦንላይንን ምስጋናና ዝለዓለ እዩ። ብዘይ ናታትኩም ዛገዝ እቲ ፈስቲቫል ዕውት ኣምኾነን።

ብምቕፃል ከም ትግራዊይን ኢትዮጵያዊን ከይነ ብዛዕባ እቲ ፈስቲቫል ዘለኒ ርኢቶ ንእሽተይ ከካፍለኩም ፍቕዱለይ። ብትግርኛ እንትፅሕፍ እዙይ ናይ መጀመሪያይ ስለዝኾነ ድማ ንሕስያኹም ኣይፈለየኒ።

እምበኣርከስ “አቦይ ፍቓዱ ባዕሎም ይንኣዱ” ድኣ ከይትብሉኒ እምበር ናይ ለምዘበን ትግራይ ፍስቲቫል ብዓይነቱን ብትሕትኡን ካብዝሓለፉ ፈስቲቫላት ኩሎም ፍልይ ዝሸለን ዝደመቐን ነይሩ እንትበልኩ ካብ ሓቂ ዝርሓቕኩ ኣይመስለንን። ብዙሓት ናይቲ ብዓል ተሳተፍቲ እውን ተመሳሳሊ ርኢቶ ዝሃቡኒ እነትኾን፣ ንዓመታ እውን ኣብ ሸካጎ እንተዝኾውን ዝበሉኒ ሰባት ቁፅሪ እውን ንእሽተይ ኣይነሸረን። ስለዝኾነ ድማ ዝለዓለ ምስጋናና ነቆርብ።

ካብቶም ንቲ ብዓል ፍሉይ ዝገበርዎ ነገራት ሓደ ናይ መናእሰይ ኣብቲ ብዓል ዝግጅት ሙሉእ ተሳተፍቲ ምንባሮም እዩ። ባዕልቶም ዝውንንዎ መዓልቲ ተዋሂውዎም ናይ ባዕልቶም ዕዱም ጋሻን(ደራሲ ሰላማዊ አስገዶም) ንመንእሰይ ዝጥምት አጀንዳን አዳሊቶም ገፊሕ ምይይጥ አካይዶም። ብፍላይ ናይ ማዊ አስገዶም ትምህርቲ ንወለዲ እውን ዝተርፍ ጠቓሚን እዋናዊን ምኽሪ ነይሩ። ብዙይ ኣጋጣሚ ድማ ሓውና ማዊ ጊዚኡ ሰዊኡ ንዝሃበና ምኽሪን ማዕዳን ብጣዕሚ ከመስግን እፈቱ። ንሓዋሩ ድማ ናይ ማዊ ምትሕብባር ከምዘይፍለየና ተስፋ ንገብር። ካልኣት አከባቢ ድማ ናትና አሰር ተኸቲሎም ናይ ሀገር ተረኩብቲ ዝኾኑ መናእሰይ ድልየት ኣቓልቦ ንክገብሩ ንላቦ።

ካሊእ ክጥቀስ ዝግብኦ ነገር እንተሃለወ ናይ ሸካጎ ህዝቢ ጋሻሹ ኣብ ምቕባልን ስራሕቲ ኣብምስላጥን ዘርኣዮ ምትሕብባር እዩ። ህፃን ምስዓቢይ፣ ኩሉ ትግራዊይ ንስራሕ ዘርኣዮ ውፍይነት ብጣሚ ዝንኣድን ዝድነቕን ነይሩ። ብፍላይ ኣብ ሰንበት ዝነበረ ናይ”barbeque” ዝግጅት ደቂ ኣንስትዮ ኣሕዋትና ዘርኣዩኦ ንጡፍ ተሳትፎ አድናቕትነ ክብርን ዘትረፈ ነይሩ። ስዋ ፀሚቕን እውን ንኹሎም ኣጋይሽ አቕሪቦን፣ ዘለወን ውሕልና እውን ብቶም ነቲ ስዋ ዝጠዓሙ ኩሎም ኣመስኪረን። ማለፍያ ፅራይ ስዋ ሸካጎ!!

ናይ ለምዘበን ናይ ኩዕሶ እግሪ ግጥም እውን ውዕውዕን ናይ ብዙሓት ሰባት ቀልቢ ዝሰሓበን ነይሩ። ሓሙሽተ ጋንታታት ንጡፍ ዝኾነ ንሕንሕ ምስገበራ ሚኒሶታን

ሸካጎን ንዋንጫ ሓሊፈን ዋልታ ናይ ሸካጎ ጋንታ ንሚኒሶታ ብምስጋር ዋንጫ ወሲዳ። የዲስ ዋልታ ሸካጎ! እምበርውን ዋልታ! ንዝቐፀል ጊዜ እውን እግሪ ኩዕሶ መናእሰይ ኣብ ምስሓብ ኣቢይ ግደ ስለዘለው ተጠናኺሩ ንክቐፀል ሓደራ ንብል።

ካብ ኢትዮጵያ ኤምባሲ ዝመፅ ዕዳማት ኣጋይሽ ኣይተ ሙሉጌታ በርሀን ኣይተ ወንድሙን ንተሳተፍቲ ብዛዕባ ኢንቨስትመንት ዝሃብዎ መብርሂ እውን ብጣዕሚ ጠቓሚን ኣገዳሲን ነይሩ። ኣምባሳደር ፍሰሃ ኣስገዶም እውን ኣብቲ ፈስቲቫል ተረኺቡ ብዛዕባ ሀገርና ኢትዮጵያ ወቕታዊ ኩነታት ዝሃቦ መብርሂ ኣገዳሲ ነይሩ። የቐንየልና።

ስፍሕ ብዝበለ መልክዑ ንቲ ፍስቲቫል እንትንግምግም ዘበራትፅ ውፅኢት ዘርእየን በሪ ዝኸፈተን ነይሩ ኢና እንብል። ትግራዊይ ነዚ ፈስቲቫል ዘሎዎ ድልየት እውን ዘለዓለ ኮኑ ረኺብናዮ። ስለዝኾነ ድማ ማተሰኣ ዝቐፀል ፈስቲቫል ናይ ህዝቢ ድልየት ኣብ ግምት ዘእተወ ንክኸውን ኣቢይ ፃዕሪ ከምዝገብር ተስፋ ንገብር። በሓዲሩ ንምግላፅ እቲ በዓል ካብ ተብሃለ ፈስቲቫል ከማለኦም ዝግብኡ ነገራት ድማ ክህልዎ ኣለዎ ንብል። ንኣብነት ሓንቲ ቃዳም ምሸት ሰብ ኣኪብካ ስለዝተፃወትካ ፈስቲቫል ነይሩ ንምባል ከቢድ እዩ። ካልኦት ትምህርቲ ሓዘል ነገራት ኣብቲ ፈስቲቫል ክካተቱ ይግባእ። ብፍላይ ናይ መናእሰይ ተንከፍ ዝኾኑ ምድላዎት ክህልው ናይ ግድን ክኸውን እዩ። ብዘይ ናይ መናእሰይ ተሳትፎ ናይቲ ማሕበር ቀፃሊ ህልውና ግረጋገፅ ስለዘይኸል እውን ማተሰኣ ክርዳእ ኣለዎ።

ኣብ መወዳእታ ካብ ሸካጎ ቀዲላ ንዝመፅእ ትግራይ ፈስቲቫል ንትቐበሎ ከተማ እንህቦ ምኽሪ እንተሃለወ እዚ ዝስዕብ እዩ--ሕበሩ--ሕበሩ--ሕበሩ--ሕበሩ--ሕበሩ። “ተጋሩ እንትሓብሩ ፀላኢ የባርሩ” ደይተብሃለን እዩ? ንሕና እውን ንዚፈስቲቫል ንምዝግጃው ዝቐሰምናዮ ልምዲ ንምልጋስ ድልዎት ኢና። ዓመት ንዓመት ይዕቕረና።

መዝገብ ገብረክርስቶስ

2009 ትግራይ ፈስቲቫል ኣብ ሸካጎ
ኦገስት 6 ቀን 2009